

॥ षष्ठः प्रश्नः ॥

ॐ सन्त्वा सिञ्चामि यजुषा प्रजामायुर्धनं च ॥ ॐ शान्तिः शान्तिः शान्तिः ॥

परेयुवाँसं प्रवतो महीरनु बहुभ्यः पन्थामनपस्पशानम्।
 वैवस्वतं सङ्गमनं जनानां यमं राजानं हविषा दुवस्यत।
 इदं त्वा वस्त्रं प्रथमन्वागन्नपैतदूह यदिहाबिभः पुरा। इष्टापूर्तमनु
 संपश्य दक्षिणां यथा ते दत्तं बहुधा विबन्धुषु। इमौ युनज्मि ते
 वह्नी असुनीथाय वोढवै। याभ्यां यमस्य सादनं सुकृतां चापि
 गच्छतात्। पूषा त्वेतश्चावयतु प्रविद्वाननष्टपशुर्भुवनस्य गोपाः।
 स त्वैतेभ्यः परिददात्पितृभ्योऽग्निर्देवेभ्यः सुविदत्रैभ्यः। पूषेमा
 आशा अनुवेद सर्वाः सो अस्मां अभयतमेन नेषत्। स्वस्तिदा
 अघृणिः सर्ववीरोऽप्रयुच्छन्पुर एतु प्रविद्वान् ॥ १ ॥

आयुर्विश्वायुः परिपासति त्वा पूषा त्वा पातु प्रपथे पुरस्तात्।
 यत्रासते सुकृतो यत्र ते ययुस्तत्र त्वा देवः संविता दधातु। भुवनस्य
 पत इदं हविः। अग्नये रयिमते स्वाहा। पुरुषस्य सयावर्यपेदघानि
 मृज्महे। यथा नो अत्र नापरः पुरा जरस आयति। पुरुषस्य

सयावरि वि तै प्राणमसि स्रसम्। शरीरेण महीमिहि स्वधयेहि
 पितृनुप प्रजयाऽस्मानिहावह। मैवम्माऽस्ता प्रियेऽहन्देवी सती
 पितृलोकं यदैषि। विश्ववारा नभसा संव्ययन्त्युभौ नो लोकौ
 पर्यसाऽभ्याववृत्स्व ॥ २ ॥

इयं नारी पतिलोकं वृणाना निपद्यत उप त्वा मर्त्य
 प्रेतम्। विश्वं पुराणमनु पालयन्ती तस्यै प्रजान्द्रविणं चेह
 धेहि। उदीर्ष्व नार्यभि जीवलोकमितासुमेतमुपशेष एहि।
 हस्तग्राभस्य दिधिषोस्त्वमेतत्पत्युर्जनित्वमभि सम्बभूव। सुवर्णं
 हस्तादाददाना मृतस्य श्रियै ब्रह्मणे तेजसे बलाय। अत्रैव त्वमिह
 वयं सुशेवा विश्वाः स्पृधो अभिमातीर्जयेम। धनुरहस्तादाददाना
 मृतस्य श्रियै क्षत्रायौजसे बलाय। अत्रैव त्वमिह वयं सुशेवा
 विश्वाः स्पृधो अभिमातीर्जयेम। मणिं हस्तादाददाना मृतस्य
 श्रियै विशे पुष्ट्यै बलाय। अत्रैव त्वमिह वयं सुशेवा विश्वाः स्पृधो
 अभिमातीर्जयेम ॥ ३ ॥

इममग्ने चमसं मा विजीह्वरः प्रियो देवानामुत सोम्यानाम्।
 एष यश्चमसो देवपानस्तस्मिन्देवा अमृता मादयन्ताम्।

अग्नेर्वर्म परि गोभिर्व्ययस्व सं प्रोर्णुष्व मेदसा पीवसा च।
 नेत्त्वा धृष्णुरहरसा जरहृषाणो दधद्विधक्ष्यन्पर्यङ्ख्यातै।
 मैनेमग्ने विदहो माऽभिर्शौचो माऽस्य त्वचं चिक्षिपो मा
 शरीरम्। यदा शृतं करवौ जातवेदोऽथेमेनं प्रहिणुतात्पितृभ्यः।
 शृतं यदा करसि जातवेदोऽथेमेनं परिदत्तात्पितृभ्यः। यदा
 गच्छात्यसुनीतिमेतामथा देवानां वशनीर्भवाति। सूर्यं ते
 चक्षुर्गच्छतु वातमात्मा द्यां च गच्छ पृथिवीं च धर्मणा। अपो
 वा गच्छ यदि तत्र ते हितमोषधीषु प्रतितिष्ठा शरीरैः। अजो
 भागस्तपसा तं तपस्व तं ते शोचिस्तपतु तं ते अर्चिः। यास्ते
 शिवास्तनुवौ जातवेदस्ताभिर्वहेम५ सुकृतां यत्र लोकाः। अयव्यै
 त्वमस्मादधि त्वमेतदयव्यै तदस्य योनिरसि। वैश्वानरः पुत्रः पित्रे
 लोककृज्जातवेदो वहैम५ सुकृतां यत्र लोकाः ॥ ४ ॥

विद्वानभ्याववृत्स्वाभिमातीर्जयेम शरीरिश्चत्वारि च ॥ १ ॥ [१]

य एतस्य पथो गोप्तारस्तेभ्यः स्वाहा य एतस्य पथो रक्षितारस्तेभ्यः
 स्वाहा य एतस्य पथोभिरक्षितारस्तेभ्यः स्वाहाऽऽख्यात्रे
 स्वाहाऽपाख्यात्रे स्वाहाऽभिलालपते स्वाहाऽपलालपते

स्वाहाऽग्नये॑ कर्म॑कृते॒ स्वाहा॒ यम॑त्र ना॒धीम॑स्तस्मै॒ स्वाहा॑॥
 यस्त॑ इ॒ध्मं ज॒भर॑त्सिष्वि॒दानो॑ मूर्धा॒नं वा॒त त॑पते त्वा॒या। दि॒वो
 वि॒श्वस्मा॑त्सीम॒घाय॑त उ॒रुष्यः॑। अ॒स्मात्त्वम॑धि जा॒तोऽसि॑ त्वद॒यं
 जा॒यतां॑ पुनः॑। अ॒ग्नये॑ वैश्वान॒राय॑ सुव॒र्गाय॑ लो॒काय॑ स्वाहा॑॥ ५॥

य ए॒तस्य॑ त्वत्पञ्च॑॥ २॥ [२]

प्र के॒तुना॑ बृ॒हता॑ भा॒त्यग्निरा॑विर्वि॒श्वानि॑ वृष॒भो रो॑रवीति।
 दि॒वश्चि॑दन्ता॒दुप॑ मा॒मुदान॑ड॒पामु॑पस्थे॒ महि॑षो वव॒र्ध। इ॒दं त॒ एकं॑ प॒र
 ऊ॒त एकं॑ तृतीये॒न ज्यो॑तिषा॒ संवि॑शस्व। सं॒वेश॑नस्त॒नुवै॑ चा॒रुरे॑धि
 प्रि॒यो दे॒वानां॑ प॒रमे॑ स॒धस्थै॑। नाके॑ सु॒पर्णमु॑प॒ यत्प॑तन्तः॒ हृदा॑
 वे॒नन्तो॑ अ॒भ्यच॑क्षत त्वा। हि॒र॒ण्यप॑क्षं वरु॒णस्य॑ दू॒तं य॒मस्य॑ यो॒नौ
 शकु॑नं भु॒रण्यु॑म्। अति॑द्रव सा॒रमे॑यौ श्वानौ॑ चतु॒रक्षौ॑ श॒बलौ॑ सा॒धुना॑
 प॒था। अथा॑ पि॒तृन्त्सु॑वि॒दत्रा॑ अपी॒हि य॒मेन॑ ये स॒धमा॑दं म॒दन्ति॑।
 यौ ते॒ श्वानौ॑ यम॒रक्षि॑तारौ॑ चतु॒रक्षौ॑ प॒थिर॑क्षी॒ नृच॑क्षसा। ताभ्या॑ः
 रा॒ज॒न्परि॑ दे॒ह्येन॑ः स्व॒स्ति चा॑स्मा अन॒मीवं॑ च धे॒हि॥ ६॥

उ॒रु॒णसा॑व॒सुत॑पावुलुम्ब॒लौ य॒मस्य॑ दू॒तौ च॑रतो॒ वशा॑ः अ॒नु।
 ताव॑स्मभ्यं दृ॒शये॑ सू॒र्याय॑ पुन॒र्दत्ता॑ वसु॒मद्ये॑ह भ॒द्रम्। सोम॑ एके॒भ्यः

पवते घृतमेक उपासते। येभ्यो मधु प्रधावति तांश्चिदेवापि
 गच्छतात्। ये युध्यन्ते प्रधनेषु शूरासो ये तनुत्यजः। ये
 वा सहस्रदक्षिणास्तांश्चिदेवापि गच्छतात्। तपसा ये
 अनाधृष्यास्तपसा ये सुवर्गताः। तपो ये चक्रिरे महत्तांश्चिदेवापि
 गच्छतात्। अश्मन्वती रेवतीः स रभध्व मुत्तिष्ठत प्रतरता
 सखायः। अत्रा जहाम ये असन्नशैवाः शिवान् वयमभि
 वाजानुत्तरेम ॥ ७ ॥

यद्वै देवस्य सवितुः पवित्रं सहस्रधारं विततमन्तरिक्षे।
 येनापुनादिन्द्रमनार्तमात्यै तेनाहं मां सर्वतनुं पुनामि। या
 राष्ट्रात्पन्नादप यन्ति शाखा अभिमृता नृपतिमिच्छमानाः।
 धातुस्ताः सर्वाः पवनेन पूताः प्रजयास्मान्नय्या वर्चसा
 ससृजाथ। उद्वयं तमसस्पारि पश्यन्तो ज्योतिरुत्तरम्। देवं
 देवत्रा सूर्यमगन्म ज्योतिरुत्तमम्। धाता पुनातु सविता पुनातु।
 अग्नेस्तेजसा सूर्यस्य वर्चसा ॥ ८ ॥

धेह्युत्तरेमाष्टौ च ॥ ३ ॥

[३]

यन्ते अग्निममन्थाम वृषभायेव पक्त्वे। इमन्तं शमयामसि

क्षीरेण चोदकेन च। यन्त्वमग्ने समदहस्त्वमु निर्वापया पुनः।
 क्याम्बूरत्र जायतां पाकदूर्वा व्यल्कशा। शीतिके शीतिकावति
 ह्लादुके ह्लादुकावति। मण्डूक्या सुसङ्गमयेमः स्वग्निः शमय। शं
 ते धन्वन्या आपः शमु ते सन्त्वनूक्याः। शं ते समुद्रिया आपः
 शमु ते सन्तु वष्याः। शं ते स्रवन्तीस्तनुवे शमु ते सन्तु कूप्याः।
 शन्ते नीहारो वर्षतु शमु पृष्ठाऽवशीयताम्॥ ९॥

अव सृज पुनरग्ने पितृभ्यो यस्त आहुतश्चरति स्वधाभिः।
 आयुर्वसान उप यातु शेषः सङ्गच्छतां तनुवा जातवेदः।
 सङ्गच्छस्व पितृभिः सः स्वधाभिः समिष्टापूर्तेन परमे व्योमन्।
 यत्र भूम्यै वृणसे तत्र गच्छ तत्र त्वा देवः सविता दधातु। यत्ते कृष्णः
 शकुन आतुतोद पिपीलः सर्प उत वा श्वापदः। अग्निष्टद्विश्वादनृणं
 कृणोतु सोमश्च यो ब्राह्मणमाविवेश। उत्तिष्ठातस्तनुवः सम्भरस्व
 मेह गात्रमवहा मा शरीरम्। यत्र भूम्यै वृणसे तत्र गच्छ तत्र त्वा
 देवः सविता दधातु। इदं त एकं पर ऊत एकं तृतीयैर्न ज्योतिषा
 संविशस्व। संवेशनस्तनुवै चारुरेधि प्रियो देवानां परमे सधस्थै।
 उत्तिष्ठ प्रेहि प्रद्रवौकः कृणुष्व परमे व्योमन्। यमेन त्वं यम्या

संविदानोत्तमन्नाकमधि रोहेमम्। अश्मन्वती रेवतीर्यद्वै देवस्य
 सवितुः पवित्रं या राष्ट्रात्पन्नादुद्वयं तमसस्परि धाता पुनातु।
 अस्मात्त्वमधि जातौऽसि त्वदयं जायतां पुनः। अग्नये वैश्वानराय
 सुवर्गाय लोकाय स्वाहा ॥ १० ॥

अवशीयतां सधस्थे पञ्च च ॥ ४ ॥ [४]

आयातु देवः सुमनाभिरूतिभिर्यमो हवेह प्रयताभिरक्ता।
 आसीदतां सुप्रयतेह ब्रहिष्यूर्जायजात्यै मम शत्रुहत्यै। यमे
 इव यतमाने यदैतं प्रवाग्भरन्मानुषा देवयन्तः। आसीदतः स्वमु
 लोकं विदाने स्वासस्थे भवतमिन्दवे नः। यमाय सोमं सुनुत
 यमाय जुहुता हविः। यमं ह यज्ञो गच्छत्यग्निदूतो अरङ्कतः।
 यमाय घृतवद्धविर्जुहोत प्र च तिष्ठत। स नो देवेष्वायमदीर्घमायुः
 प्र जीवसे। यमाय मधुमत्तमं राज्ञे हव्यं जुहोतन। इदं नम
 ऋषिभ्यः पूर्वजेभ्यः पूर्वैभ्यः पथिकृद्भ्यः ॥ ११ ॥

योऽस्य कौष्ठ्य जगतः पार्थिवस्यैक इद्वशी। यमं भङ्ग्यश्रवो गाय यो
 राजानपरोध्यः। यमङ्गाय भङ्ग्यश्रवो यो राजानपरोध्यः। येनापो
 नद्यो धन्वानि येन द्यौः पृथिवी दृढा। हिरण्यकक्ष्यान् सुधुरान्

हिरण्याक्षानयः शफान्। अश्वाननश्यतो दानं यमो राजाभि
तिष्ठति। यमो दाधार पृथिवीं यमो विश्वमिदं जगत्। यमाय
सर्वमित्रस्थे यत् प्राणद्वायुरक्षितम्। यथा पञ्च यथा षड्यथा पञ्च
दशर्षयः। यमं यो विद्यात्स ब्रूयाद्यथैक ऋषिर्विजानते ॥ १२ ॥

त्रिकद्रुकेभिः पतति षडुर्वीरेकमिद्वहत्। गायत्री त्रिष्टुच्छन्दांसि
सर्वा ता यम आहिता। अहरहर्नयमानो गामश्वं पुरुषं जगत्।
वैवस्वतो न तृप्यति पञ्चभिर्मानवैर्यमः। वैवस्वते विविच्यन्ते यमे
राजनि ते जनाः। ये चेह सत्येनेच्छन्ते य उ चानृतवादिनः। ते
राजन्निह विविच्यन्तेऽथा यन्ति त्वामुप। देवाश्च ये नमस्यन्ति
ब्राह्मणाश्चापचित्यति। यस्मिन्वृक्षे सुपलाशे देवैः संपिबते
यमः। अत्रा नो विश्वपतिः पिता पुराणा अनुवेनति ॥ १३ ॥

पथिकृद्भ्यो विजानतेऽनु वेनति ॥ ५ ॥

वैश्वानरे हविरिदं जुहोमि साहस्रमुत्सं शतधारमेतम्। तस्मिन्नेष
पितरं पितामहं प्रपितामहं बिभरत्पिन्वमाने। द्रप्सश्चस्कन्द
पृथिवीमनु द्यामिमं च योनिमनु यश्च पूर्वः। तृतीयय्योनिमनु
सञ्चरन्तं द्रप्सं जुहोम्यनु सप्त होत्राः। इमं समुद्रं

शतधारमुत्सव्व्यञ्च्यमानं भुवनस्य मध्ये। घृतन्दुहानामदितिं
 जनायाग्ने मा हिंसीः परमे व्योमन्। अपेत वीत वि च सर्पतातो
 येऽत्र स्थ पुराणा ये च नूतनाः। अहोभिरद्भिरक्षुभिर्व्यक्तं यमो
 ददात्ववसानमस्मै। सवितैतानि शरीराणि पृथिव्यै मातुरुपस्थ
 आदधे। तेभिर्युज्यन्तामघ्नियाः ॥ १४ ॥

शुनं वाहाः शुनं नाराः शुनं कृषतु लाङ्गलम्। शुनं वरत्रा
 बध्यन्तां शुनमष्टामुदिङ्गय शुनासीरा शुनमस्मासु धत्तम्।
 शुनासीरा विमां वाचं यदिवि चक्रथुः पयः। तेनेमामुप सिञ्चतम्।
 सीते वन्दामहे त्वाऽर्वाची सुभगे भव। यथा नः सुभगा संसि
 यथा नः सुफला संसि। सवितैतानि शरीराणि पृथिव्यै मातुरुपस्थ
 आदधे। तेभिरदिते शं भव। विमुच्यध्वमघ्निया देवयाना अतारिष्म
 तमसस्पा रमस्य। ज्योतिरापाम सुवरगन्म ॥ १५ ॥

प्र वाता वान्ति पतयन्ति विद्युत उदोषधीर्जिहते पिन्वते सुवः।
 इरा विश्वस्मै भुवनाय जायते यत्पर्जन्यः पृथिवीं रेतसाऽवति।
 यथा यमाय हार्म्यमवपन्पञ्च मानवाः। एवं वपामि हार्म्यं यथासाम
 जीवलोके भूरयः। चितः स्थ परिचित ऊर्ध्वचितः श्रयध्वं

पितरौ देवताः। प्रजापतिर्वः सादयतु तया देवतया। आप्यायस्व
सन्तः॥ १६ ॥

अग्निया अंगन्म सप्त च॥ ६ ॥ [६]

उत्ते तन्नोमि पृथिवीं त्वत्परीमल्लोकं निदधन्मो अहः रिषम्।
एताः स्थूणां पितरौ धारयन्तु तेऽत्रा यमः सादनात्ते मिनोतु।
उपसर्प मातरं भूमिमेतामुरुव्यचसं पृथिवीः सुशेवाम्। ऊर्णम्रदा
युवतिर्दक्षिणावत्येषा त्वा पातु निरृहत्या उपस्थे। उछमञ्चस्व
पृथिवि मा विबाधिथाः सूपायनास्मै भव सूपवञ्चना। माता पुत्रं
यथासिचाभ्येनं भूमि वृणु। उछमञ्चमाना पृथिवी हि तिष्ठसि सहस्रं
मित उप हि श्रयन्ताम्। ते गृहासौ मधुश्रुतो विश्वाहास्मै शरणाः
सन्त्वत्र। एणीर्धाना हरिणीरर्जुनीः सन्तु धेनवः। तिलवत्सा
ऊर्जमस्मै दुहाना विश्वाहा सन्त्वनपस्फुरन्तीः॥ १७ ॥

एषा ते यमसादने स्वधा निधीयते गृहे। अक्षितिर्नाम ते असौ। इदं
पितृभ्यः प्रभरेम बर्हिर्देवेभ्यो जीवन्तु उत्तरं भरेम। तत्त्वमारोहासो
मेध्यो भव यमेन त्वं यम्या सव्विंदानः। मा त्वा वृक्षौ सम्बाधिष्टाम्मा
माता पृथिवि त्वम्। पितृन् ह्यत्र गच्छास्येधासं यमराज्यै। मा त्वा

वृक्षौ सम्बाधेथां मा माता पृथिवी मही। वैवस्वतः हि गच्छासि
यमराज्ये विराजसि। नलं प्लवमारोहैतं नलेन पथोऽन्विहि। स त्वं
नलप्लवो भूत्वा सन्तर प्रतरोत्तर ॥ १८ ॥

सवितैतानि शरीराणि पृथिव्यै मातुरुपस्थ आदधे। तेभ्यः पृथिवि
शं भव। षड्वेता सूर्यं ते चक्षुर्गच्छतु वातमात्मा द्यां च गच्छ
पृथिवीं च धर्मणा। अपो वा गच्छ यदि तत्र ते हितमोषधीषु
प्रतितिष्ठा शरीरैः। परं मृत्यो अनुपरेहि पन्थां यस्ते स्व इतरो
देवयानात्। चक्षुष्मते शृण्वते ते ब्रवीमि मा नः प्रजाः रीरिषो
मोत वीरान्। शं वातः शः हि ते घृणिः शमु ते सन्त्वोषधीः।
कल्पन्ताम्मे दिशः शग्माः। पृथिव्यास्त्वा लोके सादयाम्यमुष्य
शर्मांसि पितरो देवता। प्रजापतिस्त्वा सादयतु तया देवतया।
अन्तरिक्षस्य त्वा दिवस्त्वा दिशां त्वा नाकस्य त्वा पृष्ठे ब्रध्नस्य
त्वा विष्टपे सादयाम्यमुष्य शर्मांसि पितरो देवता। प्रजापतिस्त्वा
सादयतु तया देवतया ॥ १९ ॥

अपूपवान्धृतवाःश्चरुरेह सीदतूत्तभ्रुवन् पृथिवीं द्यामुतोपरि।
योनिकृतः पथिकृतः सपर्यत ये देवानाङ्घृतभागा इह स्थ। एषा

ते यमसादने स्वधा निधीयते गृहेऽसौ। दशाक्षरा तां रक्षस्व
 ताङ्गोपायस्व तां ते परिददामि तस्यां त्वा मा दभन्पितरो देवता।
 प्रजापतिस्त्वा सादयतु तया देवतया। अपूपवाञ्छृतवान्
 क्षीरवान्दधिवान्मधुमांश्चरुरेह सीदतूत्तभ्रुवन् पृथिवीं
 द्यामुतोपरि। योनिःकृतः पथिकृतः सपर्यत ये देवानां श्रुतभागाः
 क्षीरभागा दधिभागा मधुभागा इह स्थ। एषा ते यमसादने स्वधा
 निधीयते गृहेऽसौ। शताक्षरा सहस्राक्षरायुताक्षराऽच्युताक्षरा तां
 रक्षस्व ताङ्गोपायस्व तां ते परिददामि तस्यां त्वा मा दभन्पितरो
 देवता। प्रजापतिस्त्वा सादयतु तया देवतया ॥ २० ॥ ८ ॥

अनपस्फुरन्तीरुत्तर देवतया द्वे च ॥ ७ ॥

एतास्ते स्वधा अमृताः करोमि यास्ते धानाः परिकिराम्यत्र।
 तास्ते यमः पितृभिः संविदानोऽत्र धेनूः कामदुघाः करोतु।
 त्वामर्जुनौषधीनां पयो ब्रह्माण इद्विदुः। तासां त्वा मध्यादाददे
 चरुभ्यो अपिधातवे। दूर्वाणां स्तम्बमाहरैतां प्रियतमां मम।
 इमान्दिशं मनुष्याणां भूयिष्ठानु वि रोहतु। काशानां स्तम्बमाहर
 रक्षसामपहत्यै। य एतस्यै दिशः पराभवन्नघायवो यथा

तेनाभवान्पुनः। दुर्भाणां स्तम्बमाहर पितृणा मोषधीं प्रियाम्।
अन्वस्यै मूलं जीवादनु काण्डमथो फलम्॥ २१ ॥

लोकं पृण ता अस्य सूददोहसः। शं वातः शं हि ते घृणिः
शमु ते सन्त्वोषधीः। कल्पन्तां ते दिशः सर्वाः। इदमेव
मेतोपरा मार्तिमाराम काञ्चन। तथा तदश्विभ्यां कृतं मित्रेण
वरुणेन च। वरणो वारयादिदन्देवो वनस्पतिः। आर्त्यै निरृह्यै
द्वेषाच्च वनस्पतिः। विधृतिरसि विधारयास्मदघा द्वेषांसि शमि
शमयास्मदघा द्वेषांसि यव यवयास्मदघा द्वेषांसि। पृथिवीं
गच्छान्तरिक्षं गच्छ दिवं गच्छ दिशो गच्छ सुवर्गच्छ सुवर्गच्छ
दिशो गच्छ दिवं गच्छान्तरिक्षं गच्छ पृथिवीं गच्छापो वा गच्छ
यदि तत्र ते हितमोषधीषु प्रतितिष्ठा शरीरैः। अश्मन्वती रेवतीर्यद्वे
देवस्य सवितुः पवित्रं या राष्ट्रात्पन्नादुद्वयं तमसस्परि धाता
पुनातु॥ २२ ॥

फलं पुनातु॥ ८॥

आ रोहतायुर्जरसङ्गणाना अनुपूर्वं यतमाना यतिष्ठ। इह त्वष्टा
सुजनिमा सुरत्नो दीर्घमायुः करतु जीवसे वः। यथाहान्यनुपूर्वं

भवन्ति यथर्तव ऋतुभिर्यन्ति क्लृप्ताः। यथा न पूर्वमपरो
 जहात्येवा धातरायूषि कल्पयैषाम्। न हि ते अग्ने तनुवै क्रूरं
 चकार मर्त्यैः। कपिर्बभस्ति तेजनं पुनर्जरायु गौरिव। अप नः
 शोशुचदधमग्ने शोशुध्या रयिम्। अप नः शोशुचदधं मृत्यवे
 स्वाहा॥ अनङ्वाहमन्वारभामहे स्वस्त्यै। स न इन्द्र इव देवेभ्यो
 वह्निः सम्पारणो भव ॥ २३ ॥

इमे जीवा विमृतैराववर्तिन्नभूद्भद्रा देवहृतिं नो अद्य।
 प्राञ्जौगामानृतये हसाय द्राघीय आयुः प्रतरान्दधानाः। मृत्योः पदं
 योपयन्तो यदैम द्राघीय आयुः प्रतरान्दधानाः। आप्यायमानाः
 प्रजया धनेन शुद्धाः पूता भवथ यज्ञियासः। इमं जीवेभ्यः
 परिधिन्दधामि मा नोऽनु गादपरो अर्धमेतम्। शतञ्जीवन्तु
 शरदः पुरूचीस्तिरो मृत्युन्दद्महे पर्वतेन। इमा नारीरविधवाः
 सुपत्नीराञ्जनेन सर्पिषा संमृशन्ताम्। अनश्रवो अनमीवाः
 सुशेवा आरोहन्तु जनयो योनिमग्ने। यदाञ्जनत्रैककुदञ्जातः
 हिमवतस्परि। तेनामृतस्य मूलेनारातीर्जम्भयामसि। यथा
 त्वमुद्भिन्नस्योषधे पृथिव्या अधि। एवमिम उद्भिन्दन्तु कीर्त्या

यशसा ब्रह्मवर्चसेन। अजोऽस्यजास्मदघा द्वेषांसि यवोऽसि
यवयास्मदघा द्वेषांसि ॥ २४ ॥

भव जम्भयामसि त्रीणि च ॥ ९ ॥ [९]

अप नः शोशुचदघमग्ने शुशुध्या रयिम्। अप नः शोशुचदघम्।
सुक्षेत्रिया सुगातुया वसूया च यजामहे। अप नः शोशुचदघम्।
प्रयद्भन्दिष्ठ एषां प्रास्माकासश्च सूरयः। अप नः शोशुचदघम्।
प्रयदग्नेः सहस्वतो विश्वतो यन्ति सूरयः। अप नः शोशुचदघम्।
प्रयत्ते अग्ने सूरयो जायेमहि प्र ते वयम्। अप नः शोशुचदघम् ॥ २५ ॥

त्वं हि विश्वतोमुख विश्वतः परिभूरसि। अप नः शोशुचदघम्।
द्विषो नो विश्वतोमुखाऽति नावेव पारय। अप नः शोशुचदघम्। स
नः सिन्धुमिव नावयाति पर्षा स्वस्त्यै। अप नः शोशुचदघम्।
आपः प्रवणादिव यतीरपास्मत्स्यन्दतामघम्। अप नः
शोशुचदघम्। उद्वनादुदकानीवापास्मत्स्यन्दतामघम्। अप नः
शोशुचदघम्। आनन्दाय प्रमोदाय पुनरागाः स्वान्गृहान्। अप
नः शोशुचदघम्। न वै तत्र प्रमीयते गौरश्चः पुरुषः पशुः। यत्रेदं
ब्रह्म क्रियते परिधिर्जीवनायकमप नः शोशुचदघम् ॥ २६ ॥

अघमघं चत्वारि च ॥ १० ॥ [१०]

अप॑श्याम यु॒वति॑मा॒चर॑न्तीं मृ॒ताय॑ जी॒वां परि॑णीय॒माना॑म् ।
 अ॒न्धेन॒ या तम॑सा प्रावृ॒ताऽसि॑ प्राची॒मवा॑चीम॒वय॑न्नरि॒ष्ट्यै । मयै॑तां
 मा॒ऽस्तां भ्रि॑यमा॒णा दे॒वी स॒ती पि॑तृलो॒कं यदै॑षि । वि॒श्ववा॑रा
 नभ॑सा सं॒व्यय॑न्त्यु॒भौ नो॑ लो॒कौ पय॑साऽऽवृ॒णीहि॑ । रयि॑ष्ठाम॒ग्निं
 मधु॑मन्तमूर्मि॒णमूर्जः॑ सन्तं त्वा पय॑सोप॒ सः स॑देम । सः र॒य्या
 समु॑ वर्च॑सा सच॑स्वा नः स्व॒स्तये॑ । ये जी॒वा ये च॑ मृ॒ता ये जा॑ता
 ये च॑ जन्त्याः । तेभ्यो॑ घृ॒तस्य॑ धारयितुं मधु॑धारा व्युन्द॒ती ।
 मा॒ता रु॒द्राणा॑न्दुहि॒ता वसू॑नाऽ॒ स्वसा॑दित्याना॒ममृ॑तस्य॒ नाभिः॑ ।
 प्रणु॑वोचं चि॒कितु॑षे जना॒य मा॑गामना॒गाम॑दितिं वधिष्ट । पिब॑तूद॒कं
 तृणा॑न्यत्तु । ओमु॑त्सृजत ॥ २७ ॥

वधिष्ट द्वे च ॥ ११ ॥ [११]

सु॒मङ्ग॒लीरि॑यं व॒धूरि॑मा॒ऽसमे॑त पश्य॑त । सौभा॑ग्यम॒स्यै
 द॒त्त्वाया॑थास्तं वि परै॑तन । इ॒मां त्वमि॑न्द्र मी॒द्वः सु॑पु॒त्राऽ॒ सु॒भगा॑
 कुरु॑ । दशा॑स्यां पु॒त्राणा॑ धेहि॒ पति॑मेकाद॒शं कृ॑धि ॥ आ॒वह॑न्ती
 वित॑न्वा॒ना कु॒र्वाणा॑ चीर॑मा॒त्मनः॑ । वासा॑ऽसि मम॒ गाव॑श्च ।

अ॒न्न॒पा॒ने च॑ स॒र्व॒दा। ततो॑ मे श्रि॒य॒माव॑ह।
सन्त्वा॑ सि॒ञ्चामि॑ य॒जुषा॑ प्र॒जामा॑यु॒र्धनं॑ च॥ ॐ शान्तिः॑ शान्तिः॑
शान्तिः॑ ॥

